

લાગે છે ‘દાદા’ આવી ગયા છે.

લાગે છે ‘દાદા’ આવી ગયા છે,
જડ ને ચેતન છાંટી ગયા છે. - લાગે છે.....

કોટિ વર્ષોની કાજળ-કોટડીનાં,
અંધારાં ઉલેચનાર આવી ગયા છે.

સૂનાં ગોકુળના અણુ-પરમાણુમાં,
ગુલાબી પદ્ધવનિ ગુંજી ગયા છે.

લહેરાતા વાયુના મર્મર ધ્વનિમાં,
રૂપાતીત સૌરભ રેલાવી ગયા છે. - લાગે છે.....

મુરલીના પડધે ઝૂમી જમુના બોલી,
‘શ્રી કૃષ્ણના પ્રકાશક આવી ગયા છે’.

દસ લાખ વર્ષોનાં બંધ જ્ઞાન-તાળાની,
કૂંચિયું ઉકેલનાર આવી ગયા છે.

ભટકલ મુસાફરના શાશ્વત ભોમિયા,
ભૂલ્યાંને જ્ઞાન-પંથ બતાવી ગયા છે.

વ્યાકુળ હરણાં અમૃત-ઝરણા પીતાં,
કસ્તૂરી નાભિની પામી ગયા છે.

નોધારાને આધાર અવલંબન,
‘શુદ્ધાત્મા’ જ્યોતિ ઝગાવી ગયા છે.

અજ્ઞ જુવાળ પર ‘વિધિ’નો વાળ મેલી,
‘મર્મ’ ના અર્કને છાંટી ગયા છે.

મૂર્તિ-અમૂર્તનાં દર્શન પામે જ્યાં,
મંદિરના ઘંટનાદ ગાજી ગયા છે.

મોક્ષધામ સૂરનાં હાલરડાં ગાઈને,
શમણાંની સૃષ્ટિ સજાવી ગયા છે.

વર્તાય છે ‘દાદા’ આવી ગયા છે,
‘દાદા ભગવાન’ અહીં આવી ગયા છે. - જડ ને.....

